

६. यदि 'अ' के बाद विसर्ग हो और उसके बाद 'अ' से भिन्न कोई स्वर हो, तो विसर्ग का लोप हो जाता है; जैसे —

अतः + एव = अतएव

७. यदि 'अ' विसर्गयुक्त हो, और उसके बाद क्, ख्, प् या फ् हो, तो विसर्ग में कोई विकार नहीं होता; जैसे —

प्रातः + काल = प्रातःकाल

पयः + पान = पयःपान

अधः + पतन = अधःपतन

अन्तः + पुर = अन्तःपुर

अभ्यास - १७

१. निम्नलिखित शब्दों का सन्धि-विच्छेद कीजिए और बताइए कि वे स्वर, व्यंजन या विसर्ग — किस प्रकार की सन्धियाँ हैं ?

गीतांजलि, रवीन्द्र, सूक्ति, राजेन्द्र, सूर्योदय, देवर्षि, मतैक्य, महौषधि, यद्यपि, अत्यावश्यक, स्वागत, पित्राज्ञा, नायिका, पवन, दिगम्बर, दिग्गज, जगन्नाथ, छत्रच्छाया, सज्जन, उल्लेख, नीरस, दुस्तर, निष्काम, मनोहर, सरोज, दुरात्मा, निर्मल ।

२. निम्नलिखित शब्दों की सन्धि कीजिए —

राम+अयन, गिरि+ईश, देव+ईश, महा+उत्सव, महा+ऋषि, सदा+एव, प्रति+उपकार, अनु+एषण, ने+अयन, पो+अन, जगत्+आनन्द, वाक्+मय, मनः+रथ, प्रातः+काल, अधः + पतन ।

(ख) समास

राजा का पुत्र	-	राजपुत्र
माता और पिता	-	मातापिता, माता-पिता
लम्बा है उदर जिसका	-	लम्बोदर
रसोई के लिए घर	-	रसोईघर

यहाँ दो या दो से अधिक पदों को मिलाकर एक पद बनाया गया है। इस मिले हुए अर्थात् संक्षिप्त रूप को 'समास' कहते हैं। ऐसे पदों को मिलाकर लिखना चाहिए। कभी-कभी आवश्यक हो तो एक योजक चिह्न (-) का प्रयोग भी हम कर सकते हैं। मिले हुए एकपद को 'समस्त-पद' कहते हैं और अनेक पदों को 'विग्रह-पद'।

समास के मुख्यतः चार भेद हैं— तत्पुरुष, अव्ययीभाव, द्वन्द्व और बहुव्रीहि।

१. तत्पुरुष समास

तत्पुरुष समास के पाँच भेद होते हैं —

- (i) जिस समास में उत्तर-पद प्रधान होता है और पूर्व-पद के विभक्ति-चिह्न का लोप कर दिया जाता है, उसे कारक-आधारित तत्पुरुष समास कहते हैं। विभक्तियों के अनुसार इसके छह प्रकार होते हैं —

(क) कर्म तत्पुरुष	- गृह को आगत	- गृहागत
	स्वर्ग को प्राप्त	- स्वर्गप्राप्त
(ख) करण तत्पुरुष	- ईश्वर द्वारा दत्त	- ईश्वरदत्त
	नीति से युक्त	- नीतियुक्त
(ग) सम्प्रदान तत्पुरुष	- रसोई के लिए घर	- रसोईघर
	हवन के लिए सामग्री	- हवनसामग्री

(घ) अपादान तत्पुरुष	- पद से च्युत	- पदच्युत
	ऋण से मुक्त	- ऋणमुक्त
(ङ) सम्बन्ध तत्पुरुष	- राष्ट्र का पति	- राष्ट्रपति
	राम की कथा	- रामकथा
	विद्या का सागर	- विद्यासागर
(च) अधिकरण तत्पुरुष	- आनन्द में मग्न	- आनन्दमग्न
	पुरुषों में सिंह	- पुरुषसिंह
	दान में वीर	- दानवीर
	आप पर बीती	- आपबीती
	घोड़े पर सवार	- घुड़सवार

- (ii) जिस समास में विशेषण और विशेष्य का या उपमान और उपमेय का मेल हो एवं उत्तर-पद प्रधान हो, उसे कर्मधारय तत्पुरुष समास कहते हैं; जैसे —

नीली गाय - नीलगाय, महान् पुरुष - महापुरुष ।

चन्द्र के समान मुख - चन्द्रमुख, चरण रूपी कमल - चरणकमल ।

- (iii) जिस समास में दो शब्दों के मध्य के पद या पदों का लोप हो उसे मध्यपदलोपी तत्पुरुष कहते हैं; जैसे —

दही में डूबा हुआ बड़ा - दहीबड़ा, बैलों से खींची जानेवाली गाड़ी - बैलगाड़ी, गुरु के सम्बन्ध से भाई - गुरुभाई ।

(iv) जिस समास में पूर्व-पद सख्यावाचक विशेषण हो और उत्तरपद प्रधान हो, उसे द्विगु समास कहते हैं; जैसे —

पाँच वटों का समूह - पंचवटी, तीन फलों का समाहार - त्रिफला,
तीन भुवनों का समूह - त्रिभुवन, चार राहों का मेल - चौराहा,
नौ ग्रहों का समाहार - नवग्रह ।

(v) जिस समास में अभाव या निषेध के अर्थ में किसी शब्द के पहले अ, न, अन्, ना, गैर, बे, ला जैसे पद लगते हैं, उसे नञ् तत्पुरुष समास कहते हैं; जैसे —

अकाल, अकाज, अछूत, नास्तिक, अनागत, अनहोनी, अनजाना,
नालायक, नापसन्द, नाबालिग, गैरहाजिर, बेपरवाह, लापरवाह ।

२. अव्ययीभाव समास

जिस समास का पूर्वपद प्रधान एवं अव्यय हो तथा उत्तरपद अप्रधान हो, उसे अव्ययीभाव समास कहते हैं । पूरे पद का प्रयोग क्रिया विशेषण की तरह होता है और वह स्वयं भी अव्यय बन जाता है; जैसे —

प्रति दिन - प्रतिदिन, यथा समय - यथासमय,
हर रोज - हररोज, भर पेट - भरपेट ।

अव्ययों के दो बार कथन से भी अव्ययीभाव समास बनते हैं; जैसे —
बीचोंबीच, पहले-पहल ।

३. द्वन्द्व समास

जिस समास में पूर्वपद और उत्तरपद दोनों पद प्रधान हों, उसे द्वन्द्व समास कहते हैं । ऐसे समास में बीच में आनेवाले समुच्चयबोधक पद या पदों का लोप हो जाता है; जैसे —

पाप और पुण्य - पापपुण्य, भात और दाल - भातदाल,
रात और दिन - रातदिन, राजा और रंक - राजारंक,
ऊँच और नीच - ऊँचनीच, जल और थल - जलथल ।

४. बहुव्रीहि समास

जिस समास में पूर्व पद और उत्तर पद दोनों में से कोई भी प्रधान न हो और सभी पद मिलकर किसी अन्य अर्थ को व्यंजित करते हों, उसे बहुव्रीहि समास कहते हैं; जैसे —

षडानन	षट् हैं आनन जिसके	- कार्तिकेय
लम्बोदर	लम्बा है उदर जिसका	- गणेश
दशानन	दश आनन हैं जिसके	- रावण
चतुर्भुज	चार हैं भुजाएँ जिसकी	- विष्णु या नारायण
नीलकण्ठ	नीला है कण्ठ जिसका	- शिव
पीताम्बर	पीत है अम्बर जिसका	- श्रीकृष्ण
वीणापाणि	वीणा है पाणि में जिसके	- सरस्वती

उक्त विवेचन के आधार पर हम समास के प्रकारों को निम्न प्रकार से देख सकते हैं —

